

مطالعہ حدیث کبریٰ

اجتماعی نظم و نسق

www.KitaboSunnat.com



بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربعہ
معدن البری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

مطالعہ حدیث خط و کتابت کورس

اجتماعی نظم و نسق

یونٹ (۲۴)

شعبہ اسلامی خط و کتابت کورس نزد عموۃ اکیڈمی،

بین الاقوامی اسلامی یونیورسٹی اسلام آباد

پوسٹ بکس نمبر 1485

فون: 9261751-54

فیکس: 261648, 250821

ای میل: dawah@isb.compul.com

نام کورس مطالعہ حدیث
یونٹ نمبر 24
مؤلف مولانا حبیب الرحمن
ناشر دعوت اکیڈمی، بین الاقوامی اسلامی
یونیورسٹی اسلام آباد، پاکستان
مطبع ادارہ تحقیقات اسلامی، اسلام آباد
سن اشاعت 2000ء-1421ھ

بِسْمِ اللّٰهِ الرَّحْمٰنِ الرَّحِیْمِ

فہرست

۴	پیش لفظ
۶	تعارف یونٹ
۸	قرآنی آیات
۱۰	احادیث نبوی
۱۰	اجتماعی نظم
۱۱	التزام جماعت
۱۳	اوصاف امامت اور قیادت
۱۵	حکمرانی کا حق کب تک ہے
۱۶	اقتدار کی طلب اور حصر ممنوع ہے
۱۷	نظم کی پابندی
۱۸	خلیفہ کے حقوق
۲۱	اطاعت کے حدود
۲۲	حدود اللہ کے خلاف کوئی معاہدہ اور اقرار جائز نہیں ہے
۲۳	امیر کی ذمہ داریاں
۲۵	اسلامی حکومت کے فرائض
۲۹	اسلامی حکومت کا قیام انبیاء کی بعثت کا مقصد رہا ہے
۲۹	حکومت کی اصلاح کا مدار عوام کی درستی پر ہے
۳۰	شورائی نظام کی اہمیت
۳۲	حاصل کلام
۳۲	مصادر و مراجع

پیش لفظ

انیسویں اور بیسویں صدی میں غیر مسلم اور مسلم مستشرقین کے ذہن جن بنیادی مسائل کے حل میں مصروف رہے ان میں حدیث کی تاریخی اور تشریحی حیثیت بنیادی اہمیت رکھتی ہے۔ ان کی یہ دلچسپی ایک لحاظ سے ان کے پیش رو مستشرقین کی سرگرمیوں میں اضافہ کی حیثیت رکھتی ہے۔ اب تحقیق کا موضوع سابقہ محققین کی طرح شخصیت اور ذات رسول صلی اللہ علیہ وسلم یا آپ صلی اللہ علیہ وسلم کی عائلی زندگی، غزوات اور سیاسی اصلاحات کے بارے میں سوالات اٹھانا اور شکوک و شبہات کو پیدا کرنا نہ رہا بلکہ اب خود حدیث، اس کی جمع و تدوین، اس کی ثقاہت اور تاریخی و تشریحی حیثیت کو بنیادی موضوع بنایا گیا چنانچہ Guillaume, Goldzeha اور sehacht نے دین اسلام کے دو بنیادی ماخذ میں سے ایک کو موضوع تحقیق بناتے ہوئے مغربی ذرائع علم اور اپنے زیر تریبیت مسلم محققین کو بڑی حد تک یہ بات باور کرا دی کہ حدیث کی حیثیت ایک غیر معتبر تاریخی بلکہ قیاسی بیان کی سی ہے، اس میں مختلف محرکات کے سبب تعریفی و تنو صیفی بیانات کو شامل کر لیا گیا ہے اور بہت سی گردش کرنے والی افواہوں کو جگہ دے دی گئی ہے۔ ان انتہا پسندانہ تصورات کے ساتھ ساتھ یہ اہتمام بھی کیا گیا ہے کہ بعض اصطلاحات حدیث (مثلاً صحیح، حسن، ضعیف) کا اس طرح ترجمہ کر کے پیش کیا گیا جس سے تاثر ہے کہ احادیث کے مجموعوں میں گویا ہر قسم کی سنی سنائی کمائیاں اور قصے شامل ہیں۔

ان تمام غلط فہمیوں اور بعض اوقات شعوری طور پر گمراہ کرنے کی ان کوششوں سے یہ نتیجہ نکالنا مقصود تھا کہ دینی علوم سے غیر متعارف ذہن اس نہج پر سوچنا شروع کر دیں کہ ایک مسلمان کے لیے زیادہ محفوظ یہی ہے کہ وہ قرآن کریم پر اکتفا کر لے اور حدیث کے معاملہ میں بڑا کربلا وجہ اپنے آپ کو پریشان نہ کرے۔ اسی گمراہ کن طرز عمل کے نتیجے میں بعض حضرات اپنے آپ کو اہل قرآن کہنے لگے۔

ہمارے خیال میں یہ دین اسلام کی بنیادوں کو نقصان پہنچانے کی ایک سوچی سمجھی حکمت عملی تھی۔ اس غلط فکر کی اصلاح الحمد للہ امت مسلمہ کے اہل علم نے بروقت کی اور اعلیٰ تحقیقی و علمی سطح پر ان شکوک و شبہات کا مدلل، تاریخی اور عقلی جواب فراہم کیا۔

دعوۃ اکیڈمی کی جانب سے مطالعہ حدیث کورس ایک ایسی طالب علمانہ کوشش ہے جس میں مستند اور تحقیقی مواد کو سادہ اور مختصر انداز سے ۲۴ دروس (Units) میں مرتب کیا گیا ہے اس میں جن موضوعات سے بحث کی گئی ہے ان میں :

مصطلحات حدیث کا تعارف	حدیث نبوی کا مفہوم و معنی
عقائد	تاریخ تدوین حدیث
اخلاقی تعلیمات	ارکان اسلام

وغیرہ شامل ہیں۔

ہماری کوشش ہے کہ ان دروس کے ذریعے سے زیادہ سے زیادہ افراد تک پہنچ سکیں اور مستند اسلامی مآخذ کی مدد سے ان شکوک و شبہات کا ازالہ کریں جو بعض مستشرقین نے پھیلانے میں اور علوم حدیث، یا حدیث کے بارے میں مثبت اور مصدقہ معلومات ان طالبان علم تک پہنچائیں جو باقاعدہ دینی مدارس و جامعات میں حدیث کے موضوع پر تعلیم و تحقیق کے لیے وقت نہیں نکال سکتے۔

ان دروس کو معروف و مستند عالم دین مولانا حبیب الرحمن ریسرچ فیلو، شریعہ اکیڈمی اسلام آباد نے تحریر کیا ہے۔ تمام دروس پر دعوۃ اکیڈمی کے محققین مولانا رضا احمد صاحب اور مولانا محمد احمد زبیری صاحب نے دیدہ ریزی کے ساتھ نظر ثانی کی ہے اور ان کی اردو ادارت کے فرائض دعوۃ کے ایڈیٹر جناب محمد شاہد رفیع نے انجام دیئے ہیں۔ ان دروس کی تیاری میں شعبہ تحقیق کے سربراہ ڈاکٹر محمد جنید ندوی صاحب کی شبانہ روز محنت یقیناً لائق تحسین ہے۔ ہمیں امید ہے کہ دعوت دین کی یہ کوشش بارگاہ الہی میں مقبول ہوگی اور دین کی تعلیم کے فہم میں آسانی پیدا کرے گی۔

ان دروس میں جن موضوعات سے بحث کی گئی ہے ان پر متعلقہ حوالے بھی درج کر دیئے گئے ہیں تاکہ طالبان علم براہ راست ان مصادر کا مطالعہ بھی کر سکیں۔ ہر یونٹ کے ساتھ سوالات بھی درج ہیں جن کے جوابات کو جانچنے کے بعد دعوۃ اکیڈمی کورس مکمل کرنے والوں کو سرٹیفیکیٹ جاری کرے گی۔ اس سلسلہ میں آپ کے مشورے اور تنقید و تبصروں سے ہمیں ان اسباق کو مزید بہتر بنانے میں غیر معمولی امداد ملے گی اس لیے بلا تکلف اپنی رائے، تنقید و مشورے سے ہمیں مطلع کریں۔

(ڈائریکٹر جنرل)

دعوۃ اکیڈمی

تعارف

مطالعہ حدیث خط و کتابت کو رس کا یہ چوپہ سوال یونٹ ہے، اس کا موضوع ”اجتماعی نظم و نسق“ ہے۔ اس یونٹ میں اسلامی نظم مملکت، اسلامی ریاست کا مقصد و وجود، حاکمیت الہی، تصور خلافت، مشاورت، خلیفہ المسلمین اور اصول اطاعت، خلافت کے حقوق و فرائض اور اجتماعیت کی دینی اہمیت پر بحث کی گئی ہے۔ انسان ”مدنی الطبع“ یعنی اجتماعیت پسند ہے، مل جل کر زندگی بسر کرنا اس کا فطری تقاضا ہے اور تمدنی و اجتماعی زندگی کے لیے سیاسی نظام کا موجود ہونا ضروری ہے۔ اسلام کا باقاعدہ ایک سیاسی نظام ہے، اسلام نے اپنی پوری تاریخ میں ریاست کی اہمیت کو کبھی نظر انداز نہیں کیا، انبیائے کرام وقت کی اجتماعی قوت کو اسلام کے تابع کرنے کی جدوجہد کرتے رہے۔ ان کی دعوت کا مرکزی نقطہ یہ تھا کہ اقتدار صرف اللہ کے لیے خالص ہو جائے اور اللہ کی زمین پر صرف اللہ تعالیٰ کا قانون جاری ہو اور صرف اسی کی بندگی اور اطاعت کی جائے۔

بد قسمتی سے مسلمانوں کے سیاسی فکری اور عملی زوال کی وجہ سے بعض دانشور اسلام کے اجتماعی کردار اور ملت کی تنظیم کو زمانے کا سب سے بڑا کفر سمجھتے ہیں۔ ان کے نزدیک لوگ ہر کام کے لیے اکٹھے ہو سکتے ہیں، ہر مشن اور ازم کی خاطر گروہ سازی کی جاسکتی ہے لیکن مسلمان بحیثیت مسلمان اسلام کی خاطر ہرگز منظم نہیں ہو سکتے، حالانکہ اللہ تعالیٰ کے بچھے ہوئے دین کو قائم کرنا اور قائم رکھنا، ساری دنیا کے لیے حق کا گواہ بنا، معروف کا حکم دینا اور منکر کو مٹانا اور خیر کامل کی طرف لوگوں کو بلا تے رہنا اس امت کی اجتماعی ذمہ داری ہے۔ لیکن افسوس کہ یہ امت دینی تعلیمات اور دینی اعمال سے دوری کے سبب اپنا مقصد وجود تک بھول گئی ہے۔ وہ اپنی شناخت مسلمان کی حیثیت سے

کروانے سے شرماتی ہے اور انفرادی طور پر اپنا اسلامی تشخص قائم کرنے اور برقرار رکھنے کے لیے آمادہ نظر نہیں آتی اور زندگی کے انفرادی اور اجتماعی ہر پہلو میں غیروں کی نقالی پر فخر کرتی ہے۔

اس یونٹ میں قرآن و حدیث کی روشنی میں اسلام کے نظام مملکت اور معاشرہ کی اجتماعی نظم و نسق کے خدوخال واضح کیے گئے ہیں۔ ان کے مطالعہ سے آپ اسلام کے نظام اجتماعی سے واقف ہو سکیں گے، اور اس آگاہی کے بعد عملی طور پر اس نظام کے قیام میں اپنا کردار ادا کرنے کے قابل ہو جائیں گے۔

بِسْمِ اللّٰهِ الرَّحْمٰنِ الرَّحِیْمِ

آیات قرآنی

۱. وَاذْكُرُوا اِذْ جَعَلَكُمْ خُلَفَاءَ مِنْ بَعْدِ قَوْمِ نُوحٍ (الاعراف ۷: ۲۹)

”(اے قوم عاد) یاد کرو جبکہ اللہ نے تم کو قوم نوح کے بعد خلیفہ بنایا۔“

۲. وَاذْكُرُوا اِذْ جَعَلَكُمْ خُلَفَاءَ مِنْ بَعْدِ عَادٍ (الاعراف ۷: ۷۳)

”(اور اے قوم ثمود) یاد کرو جبکہ اس نے تمہیں عاد کے بعد خلیفہ بنایا۔“

۳. عَسَىٰ رَبُّكُمْ اَنْ يُّهْلِكَ عُدُوْكُمْ وَيَسْتَخْلِفَكُمْ فِي الْاَرْضِ فَيَنْظُرَ

كَيْفَ تَعْمَلُوْنَ (الاعراف ۷: ۱۲۹)

”(اے بنی اسرائیل) قریب ہے وہ وقت کہ تمہارا رب تمہارے دشمن (فرعون)

کو ہلاک کرے اور زمین میں تم کو خلیفہ بنائے اور پھر دیکھے کہ تم کیسے عمل کرتے

ہو۔“

۴. ثُمَّ جَعَلْنَاكُمْ خَلِيفَ فِي الْاَرْضِ مِنْ بَعْدِهِمْ لِنَنْظُرَ كَيْفَ تَعْمَلُوْنَ

(یونس ۱۰: ۱۴)

”پھر ہم نے تمہیں زمین میں خلیفہ بنایا تاکہ دیکھیں تم کیسے عمل کرتے ہو۔“

۵. هُوَ الَّذِي جَعَلَكُمْ خَلِيفَ فِي الْاَرْضِ فَمَنْ كَفَرَ فَعَلَيْهِ كُفْرُهُ وَلَا يَزِيدُ

الْكٰفِرِيْنَ كُفْرَهُمْ عِنْدَ رَبِّهِمْ اِلَّا مَقْتًا وَلَا يَزِيدُ الْكٰفِرِيْنَ كُفْرَهُمْ اِلَّا خَسَارًا

(فاطر ۳۵: ۳۹)

”وہی ہے جس نے تم کو زمین میں خلیفہ بنایا پھر جو کفر کرے تو اس کا کفر اسی پر وبال ہے اور کافروں کے حق میں ان کا کفر ان کے رب کے ہاں کسی چیز میں اضافہ نہیں کرتا مگر اس کے غضب میں اور کافروں کے لیے ان کا کفر کوئی چیز نہیں بڑھاتا مگر خسارہ۔“

۶. اَلَمْ تَرَ كَيْفَ فَعَلَ رَبُّكَ بِعَادٍ..... وَكَمْ وَدَّ الَّذِينَ جَابُوا الصَّخْرَ

بِالْوَادِ فِرْعَوْنَ ذِي الْأَوْتَادِ الَّذِينَ طَعَفُوا فِي الْبِلَادِ (الفجر ۸۹: ۶-۱۱)

”کیا تو نے نہیں دیکھا کہ تیرے رب نے کیا کیا عباد کے ساتھ..... اور ثمود کے ساتھ جنہوں نے وادی میں پتھر تراشے اور میٹھوں والے فرعون کے ساتھ جنہوں نے ملک میں سرکشی کی؟“

۷. اِذْهَبْ إِلَى فِرْعَوْنَ إِنَّهُ طَغَى..... فَقَالَ أَنَا رَبُّكُمُ الْأَعْلَى

(النازعات ۷۹: ۲۳۱۷)

”اے موسیٰ (جا فرعون کے پاس کہ وہ سرکش ہو گیا ہے..... فرعون نے لوگوں سے کہا کہ تمہارا رب برتر میں ہوں۔“

۸. وَعَدَّ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي

الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ..... يَعْبُدُونَنِي لَا يُشْرِكُونَ بِيْ

شَيْئًا (النور ۲۳: ۵۵)

”تم میں سے جو لوگ ایمان لائے ہیں اور جنہوں نے نیک عمل کیے ہیں اللہ نے ان سے وعدہ کیا ہے کہ وہ انہیں زمین میں خلیفہ بنائے گا جس طرح اس نے ان سے پہلے لوگوں کو خلیفہ بنایا تھا..... وہ میری بندگی کریں، میرے ساتھ کسی چیز کو شریک نہ کریں۔“

احادیث نبویؐ

اجتماعی نظم

۱۔ عن ابی سعید الخدری ان رسول اللہ ﷺ قال اذا كان ثلثة في سفر فليؤمروا احدهم

(رواه ابو داؤد، مشکوٰۃ: باب آداب السفر)

حضرت ابو سعید خدری رضی اللہ عنہ سے روایت ہے کہ رسول اللہ ﷺ نے فرمایا: ”جب سفر میں تین آدمی ہوں تو ان میں سے ایک کو امیر بنا لیا جائے۔“

مفہوم:

۱۔ اس حدیث کی وضاحت کرتے ہوئے امام ابن تیمیہؒ لکھتے ہیں کہ جب سفر جیسی عارضی حالت میں بھی جماعتی نظم قائم کرنے کی تاکید کی گئی ہے تو حضر کی صورت میں بدرجہ اولیٰ جماعتی نظم و امارت کی تشکیل واجب ہو جاتی ہے۔ اسی کی تائید ایک دوسری روایت سے ہوتی ہے جس میں آپؐ نے فرمایا: اگر کسی جنگل (فلاۃ) میں تین آدمی ہوں تو ان میں سے ایک کو امیر بنا لیا جائے۔

۲۔ اجتماعیت کا نقطہ کمال اور اس کی آخری منزل ایک حکومتی نظام کا قیام ہے یہ نظام بجائے خود

تو مطلوب نہیں ہوتا لیکن عملی طور پر انسانی معاشرے کی ایک ناگزیر ضرورت بہر حال ہے۔

۳۔ ایسا انتظام انسانی معاشرے کی فطری ضرورت ہے جو خواہشوں کے ٹکراؤ اور مفادات کی

کشمکش کو قابو میں رکھے، کوئی ایسی طاقت جو ظالم کو ظلم سے روک سکے، کمزوروں کو محفوظ

رکھے، مظلوموں کی فریاد رسی کرے، حکومت اس انتظام کا دوسرا نام ہے۔

۴۔ ایک حکومتی ادارے کے قیام کے متعلق قرآن اور حدیث کی ہدایت، اسوہ رسولؐ اور اسوہ

صحابہ کی شہادتیں اور علماء اسلام کی صراحتیں سب کچھ تفصیل سے موجود ہے۔

التزام جماعت

عن ابی الدرداء قال قال رسول اللہ ﷺ مامن ثلاثة في قرية ولا بدو لا تقام فيهم الصلوة الا قد استحوذ عليهم الشيطان فعليك بالجماعة فانما ياكل الذئب القاصية (رواه ابو داؤد، مشكوة: باب الجماعة)

حضرت ابو الدرداءؓ سے روایت ہے کہ رسول اللہ ﷺ نے فرمایا: ”کسی جنگل یا بیستی میں تین آدمی رہتے ہوں اور پھر وہ (اجتماعی طور پر) نماز کا اہتمام نہ کریں تو لازماً زمان پر شیطان مسلط ہو کر رہے گا۔ (سنو!) جماعت سے وابستہ رہو (ورنہ تمہارا حشر وہی ہو گا جو ریوڑ سے الگ رہنے والی بھیڑ کا ہوتا ہے) بھیڑ یا اسے ہڑپ کر جاتا ہے۔“

مفہوم:

۱۔ باطل اور فسق و فجور کی طاقتیں متحد ہیں اور ان کے باقاعدہ منظم جتنے قائم ہیں، ان کا زور توڑنے کے لیے ضروری ہے کہ اہل حق اور اصحاب تقویٰ بھی منظم اور متحد ہوں۔ اس لیے کتاب و سنت میں جماعتی زندگی اختیار کرنے کی بار بار تاکید آئی ہے۔ بلکہ تقویٰ کی بنیادوں پر قائم ”الجماعہ“ سے خروج کو ارتداد کا ہم معنی قرار دیا ہے۔

عن عبد اللہ بن عمر رضی اللہ عنہما قال قال رسول اللہ ﷺ: من مات وليس في عنقه بيعة مات ميتة جاهلية (مسلم: کتاب الامارۃ)

حضرت عبد اللہ بن عمر رضی اللہ عنہما سے روایت ہے کہ رسول اکرم ﷺ نے فرمایا: جو کوئی اس حال میں مر گیا کہ اس کی گردن خلیفۃ المسلمین کی بیعت (کے فلاح) سے خالی ہو اس کی موت جاہلیت کی موت ہوگی۔“

مفہوم :

- ۱۔ اس حدیث سے بالکل واضح ہے کہ مسلم معاشرہ نظامِ خلافت کے بغیر ہوتا ہی نہیں یا کم از کم اسے ہرگز ایسا نہ ہونا چاہیے۔
- ۲۔ گویا اس حدیث میں اس بات کا اعلان کہ اس نظام کا قائم کرنا اور قائم رکھنا مسلم معاشرے کی اجتماعی ذمہ داری ہے۔

عن ابی ہریرۃ قال قال رسول اللہ ﷺ الجهاد واجب علیکم مع کل امیر برا کان او فاجرا ان عمل الکبائر، والصلوة واجبة علی کل مسلم برا کان او فاجرا وان عمل الکبائر (ابو داؤد: کتاب الجهاد)

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ”مسلمانو! ہر نیک یا بد امیر کی رہنمائی میں خواہ وہ کبائر کا ارتکاب کرتا ہو، تم پر جہاد فرض ہے۔ ہر نیک یا بد مسلمان کے پیچھے خواہ وہ کبائر کا مرتکب ہو، نماز ادا کر لینا واجب ہے۔ ہر نیک یا بد کی نماز جنازہ ادا کرنا، خواہ وہ کبائر میں مبتلا ہو، ضروری ہے۔“

مفہوم :

- ۱۔ مسلمانوں کا امیر اخلاق و کردار کے لحاظ سے خواہ کیسا ہی ہو، نیک کاموں میں بہر حال اس کی اطاعت کرنی پڑے گی۔
- ۲۔ امام نیک ہو یا فاسق و فاجر ہر ایک کے پیچھے نماز ہو جاتی ہے۔ یہ اس صورت میں ہے جب کہ امام یا امیر پہلے سے بنا ہوا ہے یا زور و قوت سے مسلط ہو گیا ہے، ویسے عام حالات میں جب کہ مسلمانوں کو اپنا امیر یا امام منتخب کرنے کا موقع ملے، تو انھیں اپنے میں سے اخلاق و تقویٰ کے لحاظ سے بہتر آدمی چننا چاہیے جیسا کہ حدیث میں ہے :

اجعلوا ائمتکم خیار کم۔ (اپنے میں سے بہتر لوگوں کو اپنا امام بناؤ)

۳۔ کوئی مسلمان خواہ کتنا ہی بد عمل ہو اس کی نماز جنازہ ادا کرنے سے گریز نہیں کرنا چاہیے۔ ہاں اگر کوئی شخص بری طرح بدنام ہو یا اس نے ایسا کام کیا ہو جس سے حقوق العباد پر زد پڑتی ہو تو عوام کی تنبیہ اور سبق و عبرت کے لیے معاشرے کے ایسے افراد جو علم و تقویٰ کے لحاظ سے نمایاں ہیں اس کی نماز جنازہ سے الگ رہ سکتے ہیں جیسا کہ حدیث میں ہے کہ آپؐ نے خود کشتی کرنے والے کی نماز جنازہ نہیں پڑھائی۔

اوصاف امامت اور قیادت

عن ابی مسعود قال قال رسول اللہ ﷺ یوم القوم اقرؤہم لکتاب اللہ فان کانوا فی القرآءة سواء فاعلمہم بالسنة فان کانوا فی السنة سواء فاقدمہم ہجرۃ فان کانوا فی الہجرۃ سواء فاقدمہم سنا ، ولا یؤمن الرجل الرجل فی سلطانہ ولا یقعد فی بیتہ علی تکرمتہ الا باذنہ (رواہ مسلم، مشکوٰۃ : باب الامامہ)

حضرت ابو مسعودؓ سے روایت ہے کہ: رسول اللہ ﷺ نے فرمایا: ”لوگوں کا امام وہ ہے جو ان میں قرآن کا زیادہ عالم ہو۔ اگر اس میں برابر ہوں تو پھر وہ آگے بڑھے جو سنت کا علم زیادہ رکھتا ہو۔ اگر اس میں بھی یکساں ہوں تو پھر وہ نماز پڑھائے جس نے ہجرت میں پیش قدمی کی ہو، اور اگر اس میں بھی برابر ہوں تو پھر وہ امام بنے جو عمر میں بڑا ہو۔ کوئی شخص کسی دوسرے مسلمان بھائی کے اثر و رسوخ کے مقام پر امامت نہ کرے اور نہ اس کے گھر میں اس کی گدی پر اس کی اجازت کے بغیر بیٹھے۔“

مفہوم:

۱۔ اسلام میں چونکہ سیاست بھی دین کے تابع ہے، اس لیے مسجد میں پیشوائی کے لیے جن اوصاف کا لحاظ رکھا جاتا ہے انہی اوصاف کا لحاظ صدر مملکت اور وزیر اعظم بناتے وقت بھی

رکھنا چاہیے۔ دینی لحاظ سے قیادت کے چار اوصاف یہاں بیان ہوئے ہیں :

- (۱) قرآن کے علم میں برتری
- (۲) سنت کی واقفیت میں فوقیت
- (۳) ہجرت یا کسی اہم دینی خدمت میں سہمت
- (۴) عمر کے لحاظ سے بزرگی

۲۔ جس عالم دین کے جہاں اثرات اور مقبولیت زیادہ ہو وہاں کسی دوسرے شخص کا منصب امامت و قیادت پر مسلط ہو جانا، مسلمانوں کی اجتماعی زندگی کے لیے انتشار انگیز ثابت ہو سکتا ہے، الایہ کہ وہ خود اس کی اجازت دے دے۔ اسی طرح کسی شخص کی خاص گدی یا کرسی پر اس کی اجازت کے بغیر نہ بیٹھنا چاہیے، اس سے بھی تبلیغوں اور غلط فہمیوں کا دروازہ کھل سکتا ہے۔

عن ابن عباس قال قال رسول الله ﷺ ثلث لا ترفع صلواتهم فوق رؤسهم
شبرا رجل ام قوما وهم له كارهون وامرأة باتت وزوجها عليها ساخط، واخوان
متصارمان (ابن ماجہ، مشکوٰۃ: باب الامامة)

حضرت عبداللہ بن عباسؓ سے روایت ہے کہ رسول اللہ ﷺ نے فرمایا: ”تین قسم کے افراد ہیں جن کی نمازیں ان کے سروں سے بالشت بھر اونچی نہیں ہوتیں یعنی خدا کے ہاں ان کی مقبولیت کا کوئی مقام نہیں ہے،“

- (۱) ایسا شخص جو لوگوں کا امام بنا ہوا ہے حالانکہ وہ اسے ناپسند کرتے ہیں۔
- (۲) وہ عورت جو اس حالت میں رات گزارے کہ اس کا شوہر اس سے ناراض ہو۔
- (۳) دو مسلمان (بھائی) جو ایک دوسرے سے قطع تعلق کیے ہوئے ہوں۔“

مفہوم:

- ۱۔ امیر و امام کا ایک نمایاں وصف یہ بھی ہے کہ سیرت و اخلاق کی بنا پر عوام میں اس کی مقبولیت و محبوبیت پائی جاتی ہو۔ اور جب بھی وہ یہ محسوس کرے کہ لوگوں کی اکثریت اس سے خوش نہیں ہے تو اس ذمہ داری سے، خود ہی الگ ہو جانا چاہیے۔
- ۲۔ اس حدیث سے معلوم ہوتا ہے کہ شریعت نے حکمران کی عوام میں مقبولیت کا بھی لحاظ رکھا ہے، ظاہر ہے کہ اسلامی معاشرے میں مقبولیت اسے ہی حاصل ہوگی جو باکردار بھی ہو اور جس سے عوام الناس کو فائدہ پہنچتا ہو۔

حکمرانی کا حق کب تک ہے؟

عن عوف بن مالک رضی اللہ عنہ قال سمعت رسول اللہ ﷺ يقول: " خيار أئمتكم الذين تحبونهم ويحبونكم، وتصلون عليهم ويصلون عليكم. وشرار أئمتكم الذين تبغضونهم ويبغضونكم، وتلعنونهم ويلعنونكم " قال: قلنا يا رسول الله افلا ننا بذهم؟ قال: "لا" ما اقاموا فيكم الصلوة؛ (مسلم: كتاب الامارة)

حضرت عوف بن مالک رضی اللہ عنہ فرماتے ہیں کہ میں نے رسول اللہ ﷺ کو فرماتے ہوئے سنا کہ تمہارے بہترین امام اور حاکم وہ لوگ ہیں جن سے تم محبت کرو اور وہ تم سے محبت کریں، تم ان کے لیے دعا کرو وہ تمہارے لیے دعا کریں اور تمہارے بدتر امام و حاکم وہ ہیں جن سے تم نفرت کرو اور وہ تم سے نفرت کریں تم انہیں لعنت کرو وہ تمہیں لعنت کریں۔ راوی بیان کرتے ہیں کہ ہم نے عرض کیا یا رسول اللہ ﷺ! کیا ہم ان سے کی ہوئی بیعت نہ توڑ دیں؟ ارشاد فرمایا، نہیں، جب تک وہ تمہارے اندر نماز قائم کرتے رہیں۔ نہیں، جب تک وہ تمہارے اندر نماز قائم کرتے رہیں۔

مفہوم:

- ۱۔ چونکہ جس شخص کا خلافت کے منصب پر تقرر ہوا ہے، اس کا کام عام حکمرانوں سے بہت

وسیع اور بہت مختلف ہے اور یہ منصب ہر لحاظ سے ایک شرعی منصب ہے، اس لیے حضور اکرم ﷺ نے فرمایا کہ جب تک حکمران دین کو قائم رکھیں گے اس وقت تک وہ اس منصب کے حق دار ہوں گے۔

۲۔ مذکورہ حدیث کی مزید وضاحت اس حدیث سے ہو جاتی ہے، رسول اکرم ﷺ نے فرمایا:

ان امر علیکم عبد مجدع یقودکم بکتاب اللہ فاسمعوا لہ واطیعوا

(مسلم: کتاب الامارۃ)

(اگر کوئی ایسا غلام بھی تمہارا امیر بنا دیا جائے جس کے اعضاء کئے ہوئے ہوں، لیکن وہ قانون الہی کے مطابق تمہاری سرداری کرے، تو اس کی بات سنو اور اطاعت کر) یعنی خلیفہ کا فرض منصبی صرف اقامت دین ہے۔

اقتدار کی طلب و حرص ممنوع ہے

عن ابی ذر رضی اللہ عنہ قال قال رسول اللہ ﷺ: "یا ابا ذر انی اراک ضعیفا

وانی احب لک ما احب لنفسی، لا تأمرن علی اثینین ولا تولین مال یتیم"

(مسلم: کتاب الامارۃ)

حضرت ابو ذر رضی اللہ عنہ بیان کرتے ہیں کہ رسول اللہ ﷺ نے ارشاد فرمایا: اے ابو ذر!

میں تجھے کمزور پاتا ہوں اور یقیناً میں تیرے لیے وہی کچھ پسند کرتا ہوں جو اپنے لیے۔ پس (یاد رکھ)

ایک تو دو آدمیوں پر بھی حاکم نہ بنا اور دوسرے کسی یتیم کے مال کا انچارج نہ بنا۔"

عن ابی ذر رضی اللہ عنہ قال قلت: یا رسول اللہ الا تستعملنی؟ فضرب

بیدہ علی منکبئ ثم قال: "یا ابا ذر انک ضعیف، وانها امانة وانها یوم القیمۃ حزی

وندامۃ الا من اخذها بحقها وادی الذی علیہ فیها"

(مسلم: کتاب الامارۃ)

حضرت ابو ذر رضی اللہ عنہ فرماتے ہیں کہ میں نے عرض کیا یا رسول اللہ! کیا آپ مجھے کسی جگہ کا حاکم نہیں بنا دیتے؟ آپ نے اپنا دست مبارک میرے شانہ پر مارا اور ارشاد فرمایا: اے ابو ذر! تو (اس بارے میں) کمزور ہے اور امارت ایک امانت ہے اور اس کا نتیجہ روز قیامت رسوائی اور شرمندگی ہے، سوائے اس کے جو اسے اس کے حق کے ساتھ لے اور پھر حکومتی ذمہ داریوں کو پورا کرے۔

عن ابی ہریرۃ رضی اللہ عنہ ان رسول اللہ ﷺ قال: "انکم ستحصون علی الامارۃ وستکون ندماۃ یوم القیامۃ" (بخاری: کتاب الامارۃ)

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: تم لوگ حکومت و امارت کی حرص کرو گے، بالآخر روز قیامت (اس پر) ندامت ہوگی۔

مفہوم:

- ۱- اس حدیث سے بالکل صاف ظاہر ہے کہ اسلام نے اقتدار کی طلب کو ممنوع ٹھہرایا ہے۔
- ۲- اسلامی ریاست کے قواعد میں سے ایک قاعدہ یہ بھی ہے کہ حکومت کے ذمہ دارانہ مناصب کے لیے عموماً اور خلافت کے لیے خصوصاً وہ لوگ سب سے زیادہ غیر موزوں ہیں جو خود عمدہ حاصل کرنے کے طالب ہوں اور اس کے لیے کوشش کریں۔
- ۳- رسول اکرم ﷺ نے ابو ذر پر یہ حقیقت بھی واضح کر دی کہ حکومت کے اختیارات اور اموال مسلمانوں کی امانت ہیں اور جن لوگوں کے سپرد یہ امانت ہوگی وہ اس کے لیے جوابدہ ہیں۔

نظم کی پہلی

عن بشیر بن الخصاصیۃ قال قلنا ان اهل الصدقۃ یعتدون علینا افتکتہم من اموالنا بقدر ما یعتدون قال لا۔ (ابو داؤد، مشکوٰۃ: کتاب الزکوٰۃ)

حضرت بشیرؓ سے روایت ہے کہ ہم نے نبی ﷺ سے عرض کیا کہ صدقہ وصول کرنے والے ہم پر زیادتی کرتے ہیں۔ کیا ہم اپنے مالوں میں ان کی زیادتی کے مطابق چھپا سکتے ہیں؟ آپ نے فرمایا: ”نہیں۔“

مفہوم:

۱۔ اس حدیث سے اندازہ ہو سکتا ہے کہ سمع و طاعت اور نظم کی پابندی کا اسلام میں کیا مقام ہے۔

۲۔ اسلامی حکومت کے کارندے اگر زکوٰۃ و صدقات وصول کرتے ہوئے ظلم بھی کریں تب بھی ان کے جواب میں کوئی غلط قدم نہیں اٹھایا جاسکتا۔

خلیفہ کے حقوق

عن ابی وائل بن حجر رضی اللہ عنہ قال: سال سلمة ابن یزید الجعفی رسول اللہ ﷺ فقال، یا نبی اللہ ارایت ان قامت علینا امرآء یسألونا حقهم ویمنعونا حقنا فما تأمرنا فاعرض عنہ، ثم سأله فقال رسول اللہ ﷺ: ”اسمعوا واطیعوا فانما علیہم ما حملوا وعلیکم ما حملتم“ (مسلم: کتاب الامارة)

”حضرت وائل بن حجر رضی اللہ عنہ فرماتے ہیں کہ حضرت سلمہ بن یزید جعفی رضی اللہ عنہ نے رسول اللہ ﷺ سے دریافت کیا: یا رسول اللہ فرمائیے اگر ہم پر برے حکمران مسلط ہوں اور وہ ہم سے اپنا حق تو مانگیں اور ہمارا حق ہمیں نہ دیں تو آپ کا کیا حکم ہے؟ آپ نے پہلو تھی فرمائی (اس بات کی طرف کوئی توجہ نہ دی)۔ انہوں نے دوبارہ سوال کیا تو آپ نے ارشاد فرمایا: ”ان کی بات سنو اور ان کا کہنا نہ سناؤ۔ ان پر اپنے کاموں کی ذمہ داری ہے اور تم پر اپنے کاموں کی۔“

مفہوم:

۱۔ خلیفۃ المسلمین کے فرائض جتنے وسیع اور ہمہ گیر ہیں اس کے حقوق بھی اتنے ہی عظیم ہیں

ان میں سب سے پہلا حق تو یہ ہے کہ اس کے احکام سننے اور ماننے جائیں۔

۲۔ اگر حکم دینے والے کچھ ظلم و زیادتی بھی کرتے ہیں تب بھی مسلمانوں کی اجتماعیت کو قائم رکھنے کی خاطر اسے برداشت کرنا ہوگا۔

عن عبد الله بن مسعود رضی اللہ عنہ قال قال رسول اللہ ﷺ: "انها ستكون بعدى اثره وامور تنكرونها! قالوا: يا رسول الله كيف تامر من ادرك منا ذلك؟ قال تؤدون الحق الذى عليكم وتسالون الله الذى لكم (بخاری، مسلم: کتاب الامارہ)

حضرت عبد اللہ بن مسعود رضی اللہ عنہ سے روایت ہے کہ رسول اللہ ﷺ نے ارشاد فرمایا: "میرے بعد خود غرضی ہوگی اور ایسے کام ہوں گے جنہیں تم اچھا نہ سمجھو گے۔" صحابہ کرام نے عرض کیا کہ ہم میں سے جو شخص وہ زمانہ پائے تو آپ کا اس کے بارے میں کیا حکم ہے؟ ارشاد فرمایا: (دیکھو) تم اپنے ذمہ واجب حقوق ادا کرتے رہنا اور اپنے حقوق کا صرف اللہ سے سوال کرنا۔"

عن ابى هريرة رضی اللہ عنہ قال قال رسول اللہ ﷺ: "من اطاعنى فقد اطاع الله، ومن عصانى فقد عصى الله، ومن يطع الامير فقد اطاعنى ومن يعص الامير فقد عصانى" (بخاری، مسلم: کتاب الامارہ)

حضرت ابو ہریرہ رضی اللہ عنہ راوی ہیں کہ رسول اللہ ﷺ نے ارشاد فرمایا: "جس نے میری اطاعت کی اس نے اللہ کی اطاعت کی اور جس نے میری نافرمانی کی اس نے اللہ کی نافرمانی کی اور جس نے اپنے امیر کی بات مانی اس نے میری بات مانی (بشرطیکہ گناہ کرنے کا حکم نہ دے) اور جس نے امیر کی نافرمانی کی اس نے میری نافرمانی کی۔"

عن ابن عباس رضی اللہ عنہما ان رسول اللہ ﷺ: قال "من كره من اميره شيئا فليصبر، فانه من خرج من السلطان شبرا مات ميتة الجاهلية"

(بخاری، مسلم: کتاب الامارہ)

حضرت عبداللہ بن عباس رضی اللہ عنہما رسول اللہ ﷺ کا یہ ارشاد نقل کرتے ہیں کہ جسے اپنے امیر کا کوئی کام پسند نہ ہو اس پر صبر کرنا چاہیے اگر وہ بالشت برابر بھی اس حاکم و امیر کی طاعت سے نکلا تو اس کی موت جاہلیت کی موت ہوگی۔“

مفہوم :

- ۱۔ اجتماعیت اور وحدت کو برقرار رکھنے کے لیے نظم کی پابندی کا اسلام میں کیا مقام ہے اس کا اندازہ کرنے کے لیے مذکورہ تینوں احادیث کافی ہیں۔
- ۲۔ جو اطاعت فی الواقع اللہ اور اس کے رسول کی اطاعت بن جاتی ہو وہ افراد کی اپنی مرضی اور سہولت پر موقوف نہیں ہے بلکہ طبیعت کی ناگواری اور تنگی و پریشانی کے وقت بھی سمع و اطاعت ایک مسلمان کا فرض ہے۔
- ۳۔ یہ فرض اس وقت بھی اپنی جگہ جوں کا توں برقرار رہتا ہے جب یہ حکم دینے والے بے کرداری کا شکار ہو جائیں۔
- ۴۔ یہ احادیث اس حقیقت پر بھی روشنی ڈالتی ہیں کہ خلیفۃ المسلمین کی حیثیت اسلامی اجتماعیت اور ملی تنظیم کے نشان کی ہے اس لیے اس کی اطاعت سے انکار دراصل ایک فرد کی اطاعت سے انکار نہیں ہو تا بلکہ دراصل اس پوری اجتماعی تنظیم سے علیحدگی کا اعلان ہوتا ہے اور پھر وہ ایک طرح کی جاہلیت کی موت مرتا ہے۔
- ۵۔ خلیفہ کے حقوق کا خلاصہ یہ ہے :

(۱) خلیفہ کی ظاہر اور پوشیدہ دونوں حالتوں میں خیر خواہی کرنا

(۲) اس کی مدد کرنا

(۳) دل و جان سے اس کی فرمانبرداری کرنا

(۴) اس کا احترام کرنا

- (۵) سچی بات سمجھانا اور غلطیوں پر متنبہ کرنا
- (۶) اس کو سازشیوں سے باخبر رکھنا
- (۷) اس کو حکام اور عمال کے طرز عمل سے باخبر رکھنا
- (۸) عوامی بہبود کے کاموں میں اس کی مدد کرنا
- (۹) لوگوں کو اس کی امداد اور اس سے محبت کرنے پر آمادہ کرنا
- (۱۰) زبان گھال اور عمل سے اس کا دفاع کرنا

اطاعت کی حدود

عن ابن عمرؓ قال قال رسول الله ﷺ السمع والطاعة على المرء المسلم فيما

احب وكره ما لم يؤمر بمعصية فاذا امر بمعصية فلا سمع ولا طاعة

(مسلم: كتاب الامارة)

حضرت عبداللہ بن عمرؓ سے روایت ہے کہ رسول اللہ ﷺ نے فرمایا: ”مسلمانوں پر سمع و طاعت (سننا اور ماننا) واجب ہے۔ خواہ انہیں (اپنے امیر کا حکم) پسند ہو یا ناپسند۔ یہ اسی وقت تک ہے جب تک کہ خدا کی نافرمانی کا حکم نہ دیا جائے۔ لیکن اگر خدا کی نافرمانی کا حکم دے تو پھر نہ سننا ہے اور نہ ماننا۔“

مفہوم:

- ۱۔ شریعت نے جس صراحت اور زور کے ساتھ امیر (حاکم) کی اطاعت کی تلقین کی ہے اسی صراحت اور زور کے ساتھ یہ بھی فرما رکھا ہے کہ یہ اطاعت غیر مشروط ہر گز نہیں ہے بلکہ قطعی مشروط ہے اور ایک خاص حد کے اندر ہی کی جانی چاہیے۔
- ۲۔ اس شرط اور حد کا تعین لفظ ”معصیت“ کے ذریعہ سے کر دیا ہے یعنی اطاعت کی شرط یہ ہے

کہ کسی معروف اور اچھے کام کا حکم دیا گیا ہو نہ کہ کسی معصیت اور برے کام کا۔ معصیت کا حکم لازماً ٹھکرا دیا جائے گا اس کی تعمیل نہیں بلکہ عدم تعمیل ضروری ہے۔

۳۔ اس بات کی وضاحت ایک دوسری حدیث سے بھی ہو جاتی ہے جس میں آپ کا یہ ارشاد نقل ہوا ہے کہ: ”لا طاعة في معصية الله انما الطاعة في المعروف“ (اللہ کی نافرمانی کا حکم دینے کی صورت میں اطاعت نہیں کی جائے گی، اطاعت صرف معروف کے کاموں میں ہے)۔

حدود اللہ کے خلاف کوئی معاہدہ اور اقرار جائز نہیں ہے

عن عمر بن عوف المزني عن النبي ﷺ قال الصلح جائز بين المسلمين الا صلحا حرم حلالا او احل حراما، والمسلمون على شروطهم الا شرطا حرم حلالا او احل حراما (ترمذی: کتاب الاحکام)

حضرت عمرؓ بن عوف سے روایت ہے کہ رسول اللہ ﷺ نے فرمایا: ”مسلمانوں کے درمیان صلح کے عہد و پیمانہ جائز ہیں۔ ہاں ایسی صلح جائز نہیں جو حرام کو حلال یا حلال کو حرام بنا دے۔ مسلمان اپنے طے کردہ شرائط کے پابند ہوں گے، الا یہ کہ کوئی ایسی شرط ہو جو حلال کو حرام یا حرام کو حلال میں تبدیل کر دے۔“

مفہوم:

۱۔ مسلمانوں کے تمام معاشی و سیاسی معاملات، معاشرتی تعلقات، بین الاقوامی معاہدات اور ملکی قانون سازی کی حدود اسی حدیث کی روشنی میں طے ہونی چاہئیں۔

۲۔ یعنی یہ ضروری نہیں ہے کہ اس قسم کے معاملات میں کتاب و سنت سے ہر جزئی مسئلہ کی تائید کے لیے سند تلاش کی جائے۔ بلکہ صرف اتنا دیکھ لینا کافی ہے کہ ہمارا کوئی قدم کسی

واضح نص کے خلاف تو نہیں اٹھ رہا ہے۔ ہاں عبادات کے معاملہ میں ضروری ہے کہ ہر چھوٹے سے چھوٹے جز کا ثبوت کتاب و سنت سے فراہم کیا جائے، ورنہ اندیشہ ہے کہ کہیں عبادت کی آڑ میں بدعات نہ رواج پائیں۔

۳۔ مسلمان اپنی طے کردہ شرائط کے پابند ہوں گے، ذمے سے مراد ایسی شرائط ہیں جو کتاب و سنت کے صریح احکام کے خلاف نہ ہوں، اگر وہ شرائط کتاب و سنت سے متصادم ہیں تو ایسی شرائط کو لازماً ٹھکرادیا جائے گا۔

امیر کی ذمہ داریاں

عن معقل بن یسار قال سمعت رسول الله ﷺ يقول ايما والٍ ولي من امر المسلمين شيئا فلم ينصح لهم ولم يجهد لهم كنيصحه وجهده لنفسه كبه الله على وجهه في النار (المعجم الصغير للطبراني. ص ۹۴)

حضرت معقل بن یسار رضی اللہ عنہ سے روایت ہے کہ میں نے رسول اللہ ﷺ کو فرماتے ہوئے سنا: ”جو کوئی بھی مسلمانوں کے کسی معاملہ کا ذمہ دار بنا، پھر اس نے ان کے لیے ایسی خیر خواہی اور کوشش نہ کی جیسی وہ اپنی ذات کے لیے کرتا ہے تو اللہ تعالیٰ اس کو منہ کے بل جہنم میں ڈال دے گا۔“

عن عائشةؓ قالت قال رسول الله ﷺ اللهم من ولي من امر امتي شيئا فشق عليهم فاشفق عليه ومن ولي من امر امتي فرقق بهم فارقق به

(مسلم: كتاب الامارة)

حضرت عائشہؓ سے روایت ہے کہ رسول اللہ ﷺ نے فرمایا: ”جو شخص میری امت کے معاملات کا ذمہ دار بنے اور پھر وہ لوگوں کو پریشانیوں اور مشقتوں میں مبتلا کر دے تو اے اللہ! تو بھی اس کی زندگی تنگ کر دے، اور جو شخص میری امت کے معاملات کا والی بنے اور پھر لوگوں سے محبت و

شفقت سے پیش آئے تو اے اللہ! تو بھی اس پر رحم فرما۔“

مفہوم :

- ۱۔ خلیفہ کا اصل فرض منصبی نفاذ شریعت ہے، اور عوام کے حقوق کا تحفظ کرنا، ان کی بہبود کی تدابیر کرنا بھی اس کی ذمہ داری ہے۔
- ۲۔ رسول اکرم ﷺ نے امیر کو ”راعی“ کہا ہے، اس لیے کہ رعایا کی بنیادی انسانی ضروریات کا انتظام اور ان کے مال و جان اور آبرو کی حفاظت کرنا اور ان کے بنیادی انسانی اور اسلامی حقوق کی رعایت اس کے فرائض منصبی ہیں۔

علامہ ماوردی اور ابو یعلیٰ نے ان فرائض کا بہترین خلاصہ بیان کیا ہے جو درج ذیل ہے :

- ۱۔ حفاظت دین، دُفاع دین اور تعلیم دین
- ۲۔ شرعی قوانین کا نفاذ اور عدل و انصاف کا قیام
- ۳۔ مال، جان اور آبرو کی حفاظت اور امن و امان کا قیام
- ۴۔ شرعی سزاؤں کا نفاذ اور مجرموں کی سرکوبی کرنا
- ۵۔ فوج اور اسلحہ کا انتظام کرنا اور دارالاسلام کا دفاع کرنا
- ۶۔ کفار محاربین کے خلاف قتال و جہاد کا انتظام کرنا
- ۷۔ سرکاری خزانے کی حفاظت اور اسلام کے مالی نظام کا قیام
- ۸۔ قومی خزانے پر امانت دار ماہرین کا تقرر کرنا
- ۹۔ تنخواہوں کا منصفانہ نظام قائم کرنا اور بروقت ادائیگی کرنا
- ۱۰۔ عوام کی حالت سے براہ راست باخبر رہنا

عن ابن عمر رضی اللہ عنہما قال: سمعت رسول اللہ ﷺ يقول ”کلکم راع

وکلکم مسئول عن رعیتہ، الامام راع ومسئول عن رعیتہ، والرجل راع فی اہله و مسئل

عن رعیتہ والمرأة راعية في بيت زوجها ومسئولة عن رعيتها، والخادم راع في مال سيده ومسئول عن رعيتہ، وكلکم راع ومسئول عن رعيتہ“

(مسلم: کتاب الامارة)

حضرت عبداللہ بن عمر رضی اللہ عنہما راوی ہیں کہ میں نے رسول اللہ ﷺ کو یہ فرماتے ہوئے سنا کہ تم میں ہر ایک (اپنے ماتحتوں کا) ذمہ دار ہے اور ہر کسی سے اس کی رعیت کے متعلق سوال کیا جائے گا۔ آدمی اپنے گھر والوں کا ذمہ دار ہے، اس سے اس کی رعیت کے بارے میں سوال کیا جائے گا اور عورت اپنے شوہر کے گھر کی نگران ہے، اس سے اس کی رعیت کے متعلق سوال کیا جائے گا اور خادم اپنے سردار کے مال کا نگران ہے اس سے اپنی رعیت کے متعلق سوال کیا جائے گا۔ (بہر حال) تم میں سے ہر ایک ذمہ دار ہے اور اس سے اس کی رعیت کے بارے میں سوال ہوگا۔“

مفہوم:

- ۱- ہر فرد کو جس قدر اپنے حلقہ اثر میں اختیارات حاصل ہیں وہ ان کے پاس امانت ہیں۔
- ۲- جس کے پاس جتنے زیادہ اختیارات ہوں گے اسی قدر اس کی ذمہ داریاں بھی زیادہ ہوں گی اور اسے اللہ تعالیٰ کے حضور ان کی جواب دہی کرنا ہوگی۔
- ۳- اس امانت کے اہل بھی صرف وہی لوگ ہیں جو خدا ترس، ایمان دار اور عادل لوگ ہیں۔
- ۴- حضرت عمرؓ کے اس قول سے اس ذمہ داری کا اندازہ کیا جاسکتا ہے کہ آپ نے فرمایا: ”دریائے فرات کے کنارے ایک بجرمی کاچھ بھی اگر ضائع ہو جائے تو مجھے ڈر لگتا ہے کہ اللہ مجھ سے باز پرس کرے گا۔“

اسلامی حکومت کے فرائض

عن ابی ہریرہ قال کان رسول اللہ ﷺ یؤتی بالرجل المتوفی علیہ الدین

فیسنل هل ترك لدينه قضاء فان حدث انه ترك وفاء صلى، والا قال للمسلمين صلوا على صاحبكم فلما فتح الله عليه الفتح قام فقال انا اولي بالمؤمنين من انفسهم فمن توفي من المؤمنين فترك ديننا فعلى قضاؤه ومن ترك مالا فلورثته

(بخاری، مسلم: کتاب الجنائز)

حضرت ابو ہریرہؓ سے روایت ہے کہ جب رسول اللہ ﷺ کی خدمت میں کسی مقروض شخص کا جنازہ لایا جاتا تو آپؐ دریافت فرماتے: ”کیا اس نے اپنے قرض کی ادائیگی کے لیے کچھ مال چھوڑا ہے؟“ اگر جواب اثبات میں ملتا تو آپؐ جنازے کی نماز پڑھ دیتے، ورنہ لوگوں سے کہتے: ”جاؤ اپنے ساتھی پر نماز پڑھ لو۔“ لیکن جب بعد میں فتوحات کی ریل پیل ہو گئی تو آپؐ نے خطبہ دیتے ہوئے فرمایا: ”میں مسلمانوں سے ان کی جانوں کی بہ نسبت زیادہ قریب ہوں اس لیے جو مسلمان قرض چھوڑ کر مرے تو اس کی ادائیگی میرے ذمے ہے اور جو مال چھوڑ کر مرے وہ اس کے وارثوں کا ہے۔“

مفہوم:

۱۔ چونکہ ابتدائیت المال کا ایسا کوئی انتظام نہیں تھا جس سے مقروض کے قرض کی ادائیگی کی جا سکتی لیکن فتوحات کے بعد اسلامی حکومت نے یہ مسئلہ حل کر دیا اور قرض کی ادائیگی کو اسلامی حکومت کے فرائض میں شامل کر دیا۔

۲۔ اس حدیث سے بخوبی اندازہ ہو سکتا ہے کہ اسلامی حکومت ایک فلاحی مملکت ہوتی ہے۔

عن ابی یعلیٰ معقل بن یسار رضی اللہ عنہ قال سمعت رسول اللہ ﷺ یقول: ”ما من عبد یستریه اللہ رعیۃ یموت یوم یموت وهو غاش لرعیته الا حرم اللہ علیہ الجنة“ متفق علیہ. وفي رواية: ”فلم يحطها بنصحہ لم يجد رآئحة الجنة“ وفي رواية لمسلم: ”ما من امير یلی امور المسلمین ثم لا یجهد لهم وينصح لهم الا لم یدخل معهم الجنة“

(مسلم: کتاب الامارة)

حضرت معقل بن یسار رضی اللہ عنہ فرماتے ہیں کہ میں نے رسول اللہ ﷺ کو فرماتے

ہوئے سنا ”جس آدمی کو اللہ تعالیٰ کسی رعیت کا معاملہ سونپے اور وہ انہیں دھوکہ دیتے ہوئے مر جائے تو اللہ نے اس پر جنت حرام کر دی ہے۔“ (بخاری و مسلم) اور ایک روایت میں ہے کہ پھر اس نے رعیت کے ساتھ خیر خواہی نہ کی تو وہ جنت کی ہوا بھی نہ پائے گا اور مسلم کی ایک روایت میں ہے کہ جو حاکم مسلمانوں کے معاملات کا ذمہ دار ہے پھر ان کے حقوق کے لیے کوشش اور ان کے ساتھ خیر خواہی نہ کرے تو وہ ان کے ساتھ جنت میں داخل نہ ہوگا۔“

مفہوم :

- ۱۔ اسلامی حکومت کے فرائض میں یہ بات شامل ہے کہ وہ اپنی رعایا کی فلاح و بہبود کا خیال رکھے اپنی حدود کے اندر ان تمام لوگوں کی کفیل بنے جو مدد کے محتاج ہیں اور جو وسائل رزق سے محروم ہیں۔ اگر مسلمانوں کے حکمران اپنے ان فرائض میں کوتاہی کریں گے تو جنت جیسی عظیم نعمت سے محروم ہوں گے۔
- ۲۔ سب سے بڑی خیر خواہی یہ ہے کہ عدل و انصاف کا قیام ہو، لوگوں کی جان، مال اور آبرو محفوظ ہو اور انہیں ضروریات زندگی مہیا کی جائیں۔
- ۳۔ اسلامی حکومت کا اولین فریضہ یہ ہے کہ نماز اور زکوٰۃ کا نظام قائم کرے، بھلائیوں کو فروغ دے اور برائیوں سے روکے۔

عن عائذ عمرو رضی اللہ عنہ انہ دخل علی عبید اللہ ابن زیاد فقال ای بنی انی

سمعت رسول اللہ ﷺ یقول : ”ان شر الرعاء الحطمة“ فایاک ان تکون منهم

(بخاری، مسلم: کتاب الامارة)

حضرت عائذ بن عمرو رضی اللہ عنہ سے روایت ہے کہ وہ عبید اللہ بن زیاد کے پاس پہنچے تو اسے کہنے لگے اے بیٹے! میں نے رسول اللہ ﷺ کو فرماتے ہوئے سنا کہ: بے شک برے حاکم رعیت

پر ظلم کرنے والے ہیں۔ پس تو ان میں سے نہ ہونا۔“

عن ابی مریم الازدی رضی اللہ عنہ انه قال لمعاویة رضی اللہ عنہ سمعت رسول اللہ ﷺ : ”ومن ولاء اللہ شیئا من امور المسلمین فاحتجب دون حاجتهم وختلتهم وفقرهم : احتجب اللہ دون حاجته وختلته وفقره یوم القیمة“ فجعل معاویة رجلا ن علی حوائج الناس (ابو داؤد : کتاب الامارة)

حضرت ابو مریم ازدی رضی اللہ عنہ سے روایت ہے کہ انہوں نے حضرت معاویہ رضی اللہ عنہ سے کہا میں نے رسول اللہ ﷺ کو فرماتے ہوئے سنا : ”جس شخص کو اللہ تعالیٰ مسلمانوں کے معاملات میں سے کسی معاملے کا والی و ذمہ دار بنائے اور وہ ان کی ضرورتوں، حاجتوں اور ان کے فقر کا خیال نہ رکھے بلکہ ان سے چھپتا رہے تو اللہ تعالیٰ قیامت کے دن اس کی حاجتوں، ضرورتوں اور فقر سے کنارہ کشی کر لے گا۔“ پھر حضرت معاویہ رضی اللہ عنہ نے لوگوں کی ضرورتوں پر مطلع ہونے کے لیے ایک آدمی مقرر فرما دیا (جو ان کی حاجات، ضروریات اور مسائل کو حضرت معاویہ رضی اللہ عنہ تک پہنچاتا تھا)

مفہوم :

۱۔ ایک اسلامی حکومت کا بنیادی مقصد ہی انصاف کی فراہمی ہے جس کا ذکر قرآن مجید میں بھی ہے یَقُومُ النَّاسُ بِالْقِسْطِ (الحدید ۷۵ : ۲۵) (تاکہ لوگ انصاف پر قائم ہوں) یعنی کتاب اللہ کے نزول کا مقصد قیام عدل ہے۔

۲۔ اسلامی ریاست محض پولیس کے فرائض انجام دینے کے لیے نہیں ہے کہ اس کا مقصد صرف نظم و ضبط قائم کرنا اور سرحدوں کی حفاظت کرنا ہے بلکہ وہ ایک با مقصد ریاست ہے جسے عوام کی فلاح و بہبود، اجتماعی عدل اور بھلائیوں کے فروغ کے لیے کام کرنا ہوتا ہے۔

اسلامی حکومت کا قیام انبیاء کی بعثت کا مقصد رہا ہے

عن ابی ہریرۃ رضی اللہ عنہ قال قال رسول اللہ ﷺ ”کانت بنو اسرائیل تسوسہم الانبیاء کلما ہلک نبی خلفہ نبی، وانہ لا نبی بعدی وسیکون بعدی خلفاء فیکثرون“ قالوا: فما تا مرنا؟ قال: ”اوفوا بیعة الاول فالاول“ ثم اعطوہم حقہم واسألوا اللہ الذی لکم، فان اللہ سألہم عما استرعاهم“ (مسلم: کتاب الامارۃ)

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: بنی اسرائیل کے حکومتی کاموں کو انبیاء علیہم السلام انجام دیا کرتے تھے، جب ایک نبی فوت ہو جاتا تو اس کے بعد ایک اور نبی آجاتا اور پیشک میرے بعد کوئی نبی نہیں۔ البتہ میرے بعد خلفاء ہوں گے اور بہت ہوں گے، صحابہ کرام نے عرض کیا، تو آپ ہمیں کیا حکم دیتے ہیں؟ اس پر آپ نے فرمایا: ”جس سے پہلے بیعت کرو اسے نبھاؤ۔ پھر انہیں ان کا حق دینا اور اپنے حق کا اللہ تعالیٰ سے سوال کرتے رہنا کیونکہ اللہ تعالیٰ ماتحتوں کے بارے میں ان سے خود باز پرس کرے گا۔“

مفہوم:

۱۔ اس نظم و نسق کی بظاہر جو شکلیں بھی رہی ہوں لیکن اتنی بات تو تسلیم کرنا ہی پڑے گی کہ بہر حال وہ حقیقتاً ایک حکومتی نظام ہی تھا، البتہ اس کی معیاری اور مکمل شکل وہ تھی جو حضرت داؤد اور حضرت سلیمان کے دور میں پائی گئی۔

۲۔ اس سے یہ بھی معلوم ہوتا ہے حکومتی نظم و نسق کو قائم رکھنا انبیاء کے مقصد بعثت میں شامل رہا ہے۔ یہ نکتہ دین کے لیے سیاست کی اور اہل دین کے لیے حکومتی نظام کی روشن سے روشن تردلیل ہے۔

حکومت کی اصلاح کا مدار عوام کی درستی پر ہے

عن یحییٰ بن ہاشم عن یونس ابن ابی اسحاق عن ابیہ قال قال رسول اللہ ﷺ

(مشکوٰۃ: کتاب الامارۃ)

كما تكونون كذلك يؤمر عليكم

ابو اسحاق اپنے والد ماجد سے نقل کرتے ہیں کہ رسول اللہ ﷺ نے فرمایا: ”جیسے تم ہو گے ویسے ہی تم پر امیر (حکمران) مسلط ہوں گے۔“

مفہوم:

- ۱۔ عام طور پر حکمران گروہ سوسائٹی کا مکھن ہوتا ہے۔ اب اگر عوام بد کردار ہوں گے تو ان کے خواص کب نیک سیرت ہو سکتے ہیں۔ خصوصاً آج کل کے جمہوری دور میں جب کہ عوام ہی کو اپنی مرضی سے اپنے حکمران اور نمائندے منتخب کرنے کا اختیار ہوتا ہے۔
- ۲۔ دوسرا مطلب یہ بھی ہو سکتا ہے کہ جس ملک کے عوام شریک ہوں گے وہاں سزا کے طور پر اللہ تعالیٰ شریعت کے حکمران مسلط کر دے گا۔

شورائی نظام کی اہمیت

عن ابی ہریرۃ قال قال رسول اللہ ﷺ اذا كان امر آؤکم خیارکم واغنیاء سمعائکم وامورکم شوری بینکم فظہر الارض خیر لکم من بطنها واذا كان امر آؤکم شرارکم واغنیائکم بخلائکم وامورکم الی نساءکم فبطن الارض خیر لکم من ظہرها
(ترمذی، مشکوٰۃ: باب تغیر الناس)

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ”جب تمہارے امراء (حکمران) (اخلاق و کردار کے لحاظ سے) اچھے لوگ ہوں، تمہارے (معاشرے کے) خوش حال افراد فیاض ہوں، اور تمہارے (اجتماعی) معاملات باہمی مشورے سے طے پاتے ہوں تو یقیناً تمہارے لیے یعنی مسلم قوم کے لیے زمین کی پشت (زندگی) زمین کی گود (موت) سے بہتر ہے۔ اور جب تمہارے حاکم بد کردار لوگ ہوں، تمہارے مالدار افراد خلیل ہوں اور تمہارے معاملات بیگمات

کے حوالے ہوں تو پھر زمین کی گود زمین کی پشت سے (بدرجما) بہتر ہے (یعنی ایسی مسلم قوم خود اپنے لیے بھی ذلت و رسوائی کی موجب ہے اور اسلام کے لیے بھی تنگ و عار کی باعث)“

مفہوم :

۱۔ اس حدیث میں تین امور کو مسلم معاشرے کے لیے دنیا و آخرت کی سعادت کا سرچشمہ قرار دیا گیا ہے۔ اگر کسی معاشرے میں یہ تینوں اجتماعی اوصاف موجود ہوں تو وہ فلاح و کامرانی سے ہمکنار ہوگا

(۱) خدا ترس قیادت و حکومت

(۲) فیاض اور غریبوں کے ہمدرد اصحاب دولت

(۳) تمام اجتماعی معاملات میں مشاورت و جمہوریت کی روح

کار فرما ہونا۔

اس کے برعکس اگر حکمران بدطینت ہوں، مالدار گروہ پھیلے ہو اور شہوانی میلانات اور عیش پسندانہ رجحانات کا یہ حال ہو کہ اجتماعی امور میں سربراہ عورتیں ہوں تو پھر ایسا معاشرہ آج نہیں مٹا توکل مٹ کر رہے گا۔

۲۔ اس حدیث سے یہ بات بھی واضح ہوتی ہے کہ جس سوسائٹی میں مشاورت اور باہمی اعتماد و تعاون ناپید ہو گا وہاں عورتوں کی ”قوامیت“ کی شکل میں بدترین آمریت مسلط ہو کر رہے گی۔

حاصل کلام

اسلامی نظام سیاست کی بنیاد دو اساسی حقیقتوں پر ہے :

(۱) حاکمیت الہی (۲) خلیفہ یا نائب

ان دو حقیقتوں کو بنیاد قرار دیتے ہوئے اسلام نے جو ریاست کا نظام مقرر کیا ہے اس کے نمایاں خطوط یہ ہیں :

- ۱۔ اقتدار اعلیٰ اور حق حاکمیت اصلاً صرف اللہ کے لیے ہے، اس میں کوئی بھی ذرہ برابر شریک یا حصہ دار نہیں ہے اور انسان اللہ تعالیٰ کی پیدائشی رعیت ہے۔
- ۲۔ اصل قانون ساز صرف اللہ ہے، اس کا دیا ہوا آئین انسانی زندگی کا آئین ہے اور اس کا دیا ہوا قانون انسانی زندگی کا قانون ہے، کسی بھی فرد یا ادارے کو یہ حق حاصل نہیں ہے کہ وہ بطور خود اپنے لیے یا کسی اور کے لیے آئین و قانون بنائے۔
- ۳۔ اللہ کا نبی اس دنیا میں اس کا نمائندہ اور اس کے احکام و مرضیات کا شارح ہے، اس کے دیئے ہوئے احکام بھی واجب الاطاعت ہیں۔
- ۴۔ اللہ اور اس کے رسول کے دیئے ہوئے احکام کی ٹھیک ٹھیک پیروی اور ان کے نفاذ کے لیے ایک اجتماعی نظم اور حکومتی ادارے کا قیام ضروری ہے۔
- ۵۔ اسلامی ریاست کا حق شہریت ہر اس شخص کو حاصل ہے جو اسلام پر ایمان رکھتا ہو۔
- ۶۔ اسلامی ریاست کے غیر مسلم باشندوں کو ذمی کہا جاتا ہے، اسلامی ریاست ان کی جان، مال اور عزت کی حفاظت کی ذمے دار ہوتی ہے۔
- ۷۔ خلیفہ کا کام یہ ہے کہ وہ اللہ کے احکام کے مطابق مملکت کا نظام

- چلائے عدل قائم کرے، ملک و ملت کا دفاع کرے اور رعایا کے حقوق کی حفاظت کرے۔
- ۸۔ خلافت کی اس بھاری ذمہ داری کو نبھانے میں مدد دینے کے لیے ایک مجلس شوریٰ ہو۔
- ۹۔ خلافت کا منصب اہلیت کی بنیاد پر دیا جاتا ہے، اس شخص کو نہیں دیا جاتا جو یہ منصب طلب کرے یا اس کا خواہشمند ہو۔
- ۱۰۔ جائز اور نیکی کے کاموں میں خلیفہ کی اطاعت ہر شخص پر لازم ہے۔
- ۱۱۔ اسلامی ریاست ہر شخص کے جان، مال اور عزت و اکبر و کے تحفظ کی ذمہ دار ہوگی۔
- ۱۲۔ حکومت کی اصلاح اور احتساب عوام کا حق ہے۔

مصادر و مراجع (یونٹ نمبر ۲۳)

- ۱- اصلاحی، صدر الدین، اسلام اور اجتماعیت، اسلامک پبلی کیشنز، لاہور
- ۲- اصلاحی، صدر الدین، فریضہ اقامت دین، اسلامک پبلی کیشنز، لاہور
- ۳- البخاری، محمد بن اسماعیل، الجامع الصحیح، دار الفکر، بیروت
- ۴- ترمذی، محمد بن عیسیٰ، سنن ترمذی، مکتبہ مصطفیٰ البانی، الجلی، ۱۹۳۰ء
- ۵- عمر پوری، عبدالغفار حسن، انتخاب حدیث، دار العلم، اسلام آباد
- ۶- مودودی، سید ابوالاعلیٰ، اسلامی ریاست
- ۷- ندوی، جلیل احسن، راہ عمل، اسلامی پبلی کیشنز، لاہور
- ۸- ندوی، جلیل احسن، سفینہ نجات، ادارہ ترجمان القرآن، لاہور
- ۹- نعمانی، محمد منظور، معارف الحدیث، دارالاشاعت، کراچی
- ۱۰- نووی، نجم الدین، اہل بیت عن شرف ریاض الصالحین، مکتبہ المدینہ، لاہور